

آیت کریمہ بطور دعا پڑھنے پر آمین کہنا کیسا؟

دارالافتاء اہلسنت (دعوت اسلامی)

سوال

"لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ" کیا اس دعا کے آخر میں "آمین" کہنا درست ہے یا نہیں؟

جواب

آیت کریمہ کو بطور دعا پڑھنا اور اس پر سننے والے حضرات کا آمین کہنا بالکل جائز ہے، اس میں کوئی حرج نہیں۔ کیونکہ احادیث مبارکہ میں آیت کریمہ کو بھی دعا قرار دیا گیا ہے اور اس کے ساتھ دعائیں کی ترغیب بھی ارشاد فرمائی گئی ہے، نیز آیت کریمہ ذکر الہی ہے اور یہ قاعدہ ہے کہ ہر ذکر دعا ہے، لہذا جب آیت کریمہ بطور دعا پڑھنا جائز ہے تو اس پر سامعین حضرات کا "آمین" کہنا بھی جائز ہے۔

احادیث مبارکہ میں آیت کریمہ کو بھی دعا قرار دیا گیا ہے، چنانچہ سنن ترمذی شریف میں حضرت سیدنا سعد رضی اللہ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا: "دَعْوَةُ ذِي الثُّنُونِ إِذْ دَعَا وَهُوَ فِي بَطْنِ الْحَوْتِ: (لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ) فَإِنَّهُ لَمْ يَدْعُ بِهَارِجٍ مَسْلَمٍ فِي شَيْءٍ قَطٍ إِلَّا اسْتَجَابَ اللَّهُ لَهُ" ترجمہ: حضرت یونس کی وہ دعا جو انہوں نے

پھلی کے پیٹ میں مانگی، یہ تھی "لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ" تو جو مسلمان ان کلمات کے ساتھ کسی بھی مقصد کے لئے کبھی بھی دعا مانگے تو اللہ اسے قبول فرماتا ہے۔ (سنن الترمذی، رقم الحدیث 3505، ص 1281، دار ابن کثیر)

حکیم الامت مفتی احمد یار خان نعیمی رحمۃ اللہ علیہ مرآۃ المناجیح میں فرماتے ہیں: "یہ دعا حضرت یونس علیہ السلام کو رب تعالیٰ کی طرف سے القاء ہوئی، اسی دعا کی برکت سے آئی آفتیں ٹل جاتی ہیں، اڑی مشکلیں حل ہو جاتی ہیں۔۔۔ رب تعالیٰ کا وعدہ ہے کہ فرمایا:

"فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُنْجِي الْمُؤْمِنِينَ" یعنی اس دعا کی برکت سے ہم نے انہیں بھی غم سے نجات دی اور تاقیامت مسلمانوں کو بھی اس کی برکت سے نجات دیا کریں گے۔" (مرآۃ المناجیح، جلد 03، صفحہ 334، نعیمی کتب خانہ، گجرات)

آیت کریمہ کے ساتھ دعا کرنے کی ترغیب کے متعلق، امام فخر الدین رازی رحمۃ اللہ علیہ تفسیر کبیر میں لکھتے ہیں: "عن النبی صلی اللہ علیہ وسلم انه قال: ما من مکروب یدعو بهذا الدعاء الا استجیب له" ترجمہ: نبی کریم صلی اللہ علیہ وسلم سے روایت ہے کہ آپ علیہ الصلوٰۃ والسلام نے ارشاد فرمایا کہ جو کوئی مصیبت زدہ شخص اس دعا کے ساتھ دعا مانگے تو اس کی دعا قبول کی جائے گی۔ (التفسیر الکبیر،

سورۃ الانبیاء، تحت الآیہ 87، ج 22، ص 181، دار احیاء التراث العربی)

آیت کریمہ ذکر الہی ہے اور ہر ذکر دعا ہے، چنانچہ علامہ علی قاری رحمۃ اللہ علیہ مرقاۃ شرح مشکوٰۃ میں فرماتے ہیں: ”فان کل دعاء ذکر وکل ذکر دعاء“ ترجمہ: بیشک ہر دعا ذکر ہے اور ہر ذکر دعا ہے۔ (مرقاۃ المفاتیح، کتاب الدعوات، جلد 05، صفحہ 218، مطبوعہ کوئٹہ)

ہر دعا کے بعد آمین کہنے کے متعلق، حکیم الامت مفتی احمد یار خان نعیمی رحمۃ اللہ علیہ تفسیر نعیمی میں فرماتے ہیں: ”سنت یہ ہے کہ سورہ فاتحہ کے بعد تلاوت کرنے والا اور سننے والا آمین کہہ لیا کرے، اسی طرح ہر دعا کے بعد آمین کہنا سنت ہے۔“ (تفسیر نعیمی، جلد 01، صفحہ 105، نعیمی کتب خانہ، گجرات)

آیت کریمہ پڑھ کر آمین کہنے کے متعلق، امام اہلسنت سیدی اعلیٰ حضرت امام احمد رضا خان رحمۃ اللہ علیہ فتاویٰ رضویہ میں نماز غوثیہ کے بعد کی جانے والی دعا کی تفصیل بیان کرتے ہوئے ارشاد فرماتے ہیں: ”ولیبدا بیا ارحم الراحمین ثلاثا فان من قاله ناداه ملک موکل به ان ارحم الراحمین قد اقبل عليك وبيا بديع السموات والارض يا ذا الجلال والاكرام فانه اسم الله لا عظم على قول و كذا تسبيح سيدنا ذی النون علی نبینا الکریم وعلیه الصلوٰۃ والتسلیم ولیختمه بأمین ثلاثا فانه خاتم الدعاء ومما خص الله تعالیٰ به هذه الامة المرحومة“ ترجمہ: اور دعا کی ابتداء میں "یا ارحم الراحمین" تین مرتبہ کہے، کیونکہ جو شخص یہ کہتا ہے تو اس کو مقرر فرشتہ جواب میں کہتا ہے کہ بیشک ارحم الراحمین تیری طرف متوجہ ہے اور "یا بديع السموات والارض يا ذا الجلال والاكرام" بھی ابتداء میں پڑھے کیونکہ ایک قول کے مطابق یہ "اسم اعظم" ہے، ایسے ہی حضرت سیدنا یونس علی نبینا الکریم وعلیه الصلوٰۃ والتسلیم کی تسبیح پڑھے اور دعا کے آخر میں تین مرتبہ آمین کہے کیونکہ یہ دعا کی مہر ہے اور یہ وہ عطیہ ہے جو اللہ تعالیٰ نے خاص اس امت مرحومہ کو عطا فرمایا ہے۔“ (فتاویٰ رضویہ، ج 07، ص 648، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد سجاد عطاری مدنی

فتویٰ نمبر: WAT-5229

تاریخ اجراء: 16 صفر المظفر 1448ھ / 31 جولائی 2026ء